

दिनांक : 22.01.2026

समय : 07.10PM

मुख्य समाचार

- प्रधानमंत्री नरेंद्र मोदी कल केरल में नई ट्रेन सेवाओं और स्ट्रीट वेंडरों के लिए योजनाओं का उद्घाटन करेंगे ।
- केंद्रीय स्वास्थ्य मंत्री जे पी नड्डा तीन दिवसीय दौर पर जबलपुर पहुंचे. कल मुख्यमंत्री कन्या विवाह योजना समेत कई कार्यक्रमों में करेंगे शिरकत ।
- धार में बसंत पंचमी पर पूजा और जुमे की नमाज को लेकर हाई अलर्ट, प्रशासन ने सख्त सुरक्षा व्यवस्था की ।
- जम्मू-कश्मीर के डोडा में सेना वाहन खाई में गिरा, 10 जवान शहीद और कई घायल ।

प्रधानमंत्री केरल

प्रधानमंत्री नरेंद्र मोदी कल केरल का दौरा करेंगे। वे तिरुवनंतपुरम में सुबह 10:45 बजे कई विकास परियोजनाओं का उद्घाटन और शिलान्यास करेंगे और सभा को संबोधित करेंगे। इनमें नई ट्रेन सेवाएं, शहरों में आजीविका, स्वास्थ्य और नागरिक सेवाएं शामिल हैं। पीएम मोदी चार नई ट्रेनें शुरू करेंगे और शहरी कामगारों के लिए 'पीएम स्वनिधि क्रेडिट कार्ड' भी लॉन्च करेंगे। इसके जरिए एक लाख स्ट्रीट वेंडरों को ब्याज-मुक्त लोन मिलेगा।

जे.पी. नड्डा

केंद्रीय स्वास्थ्य और परिवार कल्याण मंत्री जे.पी. नड्डा आज तीन दिवसीय दौरे पर जबलपुर पहुँच गए हैं. कल जबलपुर में मुख्यमंत्री कन्या विवाह योजना के तहत कल 118 जोड़ों का विवाह और 3 का निकाह होगा। इस अवसर पर मुख्यमंत्री डॉ. मोहन यादव, केंद्रीय मंत्री जेपी नड्डा और लोक निर्माण मंत्री राकेश सिंह सहित कई सांसद और विधायक मौजूद रहेंगे। शहर के गैरीसन मैदान में 121 जोड़ों के लिए मंडप बनाया गया है। विवाह के बाद मुख्यमंत्री मंच से ही सिंगल क्लिक के माध्यम से प्रत्येक जोड़े के बैंक अकाउंट में 49 हजार रुपए सीधे भेजेंगे।

## अमित शाह

केंद्रीय गृह मंत्री अमित शाह ने आज उत्तराखंड के हरिद्वार में गायत्री परिवार द्वारा आयोजित शताब्दी समारोह को संबोधित किया। उन्होंने कहा कि हरिद्वार एक पवित्र कुंभ क्षेत्र है, जिसे सप्तऋषियों की तपस्या भूमि के रूप में जाना जाता है।

इससे पहले, केंद्रीय मंत्री ने हरिद्वार में पतंजलि आपातकालीन और गहन चिकित्सा अस्पताल का उद्घाटन किया।

## मुख्यमंत्री दावोस

मुख्यमंत्री डॉ. मोहन यादव की मौजूदगी में कल दावोस में राज्य और डीपी वर्ल्ड के बीच महत्वपूर्ण समझौता पर हस्ताक्षर हुए। इस एमओयू के तहत औद्योगिक विकास, निवेश और लॉजिस्टिक्स क्षेत्र में सहयोग बढ़ाने पर सहमति बनी है। विशेषज्ञों के अनुसार यह एमओयू राज्य को राष्ट्रीय और वैश्विक सप्लाय चेन नेटवर्क से जोड़ने और लॉजिस्टिक्स व व्यापार के क्षेत्र में सशक्त केंद्र बनाने में अहम कदम साबित होगा।

## प्रगति

प्रधानमंत्री के सक्रिय शासन और समयबद्ध कार्यान्वयन के प्रमुख मंच-प्रगति ने अपनी 50वीं सफल बैठक के साथ एक महत्वपूर्ण उपलब्धि हासिल की है। प्रधानमंत्री नरेन्द्र मोदी ने इसे वर्ष 2015 में शुरू किया था। इस विशेष श्रृंखला में आज हम हैदराबाद मेट्रो रेल परियोजना पर एक नज़र डालते हैं।

## भोजशाला

धार शहर स्थित ऐतिहासिक भोजशाला में कल बसंत पंचमी के अवसर पर पूजा-अर्चना और जुमे की नमाज को लेकर भारी सुरक्षा व्यवस्था की गई है। उच्चतम न्यायालय के आदेश के बाद पूरा शहर हाई अलर्ट पर है। धार कलेक्टर प्रियंक मिश्रा ने सुरक्षा का जायजा लिया और सभी से शांति बनाए रखने का आग्रह किया। उच्चतम न्यायालय के आदेश के अनुसार हिंदू पक्ष सुबह से दोपहर 12 बजे तक पूजा करेगा इसके बाद मुस्लिम पक्ष दोपहर 1 से 3 बजे नमाज अदा करेगा, और फिर शाम को हिंदू पक्ष पूजा पूरी करेगा। प्रशासन ने क्षेत्र में प्रवेश और वस्तुओं पर सख्त प्रतिबंध लगाए हैं।

## मुख्यमंत्री

मुख्यमंत्री डॉ. मोहन यादव ने जम्मू-कश्मीर के डोडा जिले में हुए सड़क हादसे में शहीद हुए सैनिकों के प्रति गहरी संवेदना व्यक्त की है। आज डोडा जिले में भारतीय सेना का एक वाहन खन्नी टॉप के पास अनियंत्रित होकर गहरी खाई में गिर गया। इस हादसे में 10 जवान शहीद हो गए और कई अन्य घायल हो गए। वाहन में कुल 17 जवान सवार थे। रक्षा मंत्री राजनाथ सिंह, गृह मंत्री अमित शाह, उपराज्यपाल मनोज सिन्हा, मुख्यमंत्री उमर अब्दुल्ला और पूर्व मुख्यमंत्री महबूबा मुफ्ती ने भी इस दुखद घटना पर शोक व्यक्त किया है।

### मतदाता दिवस

मंत्रालय स्थित सरदार वल्लभ भाई पटेल पार्क में 16वां राष्ट्रीय मतदाता दिवस 23 जनवरी 2025 को सुबह 11 बजे मनाया जाएगा। 25 जनवरी को शासकीय अवकाश होने के कारण शपथ 23 जनवरी को दिलाई जाएगी। सामान्य प्रशासन विभाग ने सभी अपर मुख्य सचिव, प्रमुख सचिव, सचिव और मंत्रालय के सभी अधिकारियों और कर्मचारियों को अनिवार्य रूप से शामिल होने के निर्देश दिए हैं। इसके अलावा, जिला स्तर पर भी यह कार्यक्रम पूरे प्रदेश में आयोजित किया जाएगा।

### गणतंत्र दिवस

राजधानी भोपाल में 26 जनवरी को लाल परेड ग्राउंड में गणतंत्र दिवस का मुख्य समारोह सुबह 9 बजे आयोजित किया जाएगा। राज्यपाल मंगुभाई पटेल मुख्य अतिथि होंगे और परेड की सलामी लेंगे साथ ही जनसभा को संबोधित करेंगे। इस अवसर पर राष्ट्रीय ध्वज राज्य के सभी शासकीय भवनों और ऐतिहासिक स्थलों पर फहराया जाएगा।

### एमपी यूथ गेम्स

भोपाल के टीटी नगर स्टेडियम में 27 जनवरी को शाम 6:30 बजे खेलो एमपी यूथ गेम्स का राज्य स्तरीय शुभारंभ होगा। मुख्यमंत्री डॉ. मोहन यादव और केंद्रीय मंत्री डॉ. मनसुख मांडविया इसका शुभारंभ करेंगे। खेल एवं युवा कल्याण मंत्री विश्वास कैलाश सारंग ने आज प्रेस कॉन्फ्रेंस कर बताया कि समारोह खेलों की थीम पर आधारित होगा।

### 'कृषि लोकरंग'

राज्य में 26 से 30 जनवरी तक 'कृषि लोकरंग-2026' भव्य रूप से मनाया जाएगा। मुख्यमंत्री डॉ. मोहन यादव ने बताया कि इस दौरान किसान कल्याण, कृषि उत्सव, मेले और नए कृषि

उपकरणों का सम्मेलन आयोजित किए जाएंगे। उन्होंने कहा कि कार्यक्रम का उद्देश्य ग्रामीणों, युवाओं और विद्यार्थियों को खेती-किसानी से जोड़ना है। सफल किसानों के एग्री बिजनेस मॉडल भी साझा किए जाएंगे, ताकि अन्य किसान उनसे सीख लें।

### पुष्प महोत्सव

राज्य में 30 जनवरी को 'वाइब्रेंट' थीम पर राज्य स्तरीय पुष्प महोत्सव आयोजित किया जाएगा।

### संक्षिप्त समाचार

- मंदसौर के सीतामऊ स्थित नट नगर शोध संस्थान में 29 से 31 जनवरी तक द्वितीय साहित्य महोत्सव का आयोजन किया जाएगा।
- अशोकनगर में संकल्प से समाधान अभियान अंतर्गत आज मुख्यमंत्री बाल हृदय योजना अंतर्गत निशुल्क हृदय जांच शिविर का आयोजन किया गया।
- सीहोर जिले में जल जनित रोगों की रोकथाम के लिए जिला स्वास्थ्य विभाग द्वारा आमजन से आवश्यक सावधानियां अपनाने की अपील की गई है।
- पर्यावरण संरक्षण एवं सतत विकास के प्रति युवाओं को जागरूक करने के उद्देश्य से आगरमालवा स्थित शासकीय नेहरू स्नातकोत्तर महाविद्यालय में कल “ग्रीन यूथ केडर प्रोग्राम” का शुभारंभ किया गया।
- रायसेन में मिलावटखोरी और बिना लाइसेंस खाद्य व्यापार करने वालों के विरुद्ध जिला प्रशासन ने सख्त कार्रवाई कर रहा है।
- शहडोल जिले में बोर्ड परीक्षा को लेकर प्रशासन तैयारी में जुटा हुआ है। इस बार जिले में 59 परीक्षा केंद्र बनाए गए हैं। 57 केंद्र सामान्य हैं और 2 केंद्र अतिसंवेदनशील श्रेणी में रखे गए हैं।
- वही शहडोल में आयोजित ऐतिहासिक बाणगंगा मेला समाप्त हो गया है। एक अनुमान के अनुसार इस बार मेले में 8 लाख से अधिक लोग पहुंचे। मकर संक्रांति पर लगने वाला 7 दिवसीय यह मेला विशेष स्थान रखता है।
- बैतूल जिला पंचायत स्थाई शिक्षा समिति की बैठक 28 जनवरी को दोपहर 12 बजे से जिला पंचायत कार्यालय के सभाकक्ष में आयोजित की गई है।